

امریکا سے نفرت

عبدالغفار عزیز

دہشت گردی کے نام سے چھیڑی جانے والی جنگ میں امریکی حکومت جو کارروائیاں کر رہی ہے خود امریکی تجزیہ نگاران کے بے سمت اور ناکام ہونے کا اظہار کر رہے ہیں۔ ”دل دماغ اور ڈالر“ کے عنوان سے ۱۱۰ اقساط پر مشتمل ایک اہم رپورٹ تیار کرنے والے امریکی دانش ور ڈیوڈ کیپلن نے اعتراف کیا ہے کہ ”۱۱ ستمبر ۲۰۰۱ء سے لے کر ۲۰۰۳ء کے وسط تک عالم اسلام سے متعلق امریکی پالیسیاں کسی ایسی مرکزی قیادت کے بغیر چل رہی تھیں جسے امریکا کی اس نظریاتی اور فکری جنگ کا ذمہ دار قرار دیا جاسکتا ہو“۔ ۲۰۰۰ء میں امریکی وزارت دفاع کے نائب سربراہ پول ولفوٹیز نے ایک بیان میں کہا تھا کہ ”ہماری جنگ نظریات اور اذہان کی جنگ ہے“۔ ایک سال کے بعد کوئٹہ ولیز اراٹس نے بیان دیا کہ ”ہمیں دہشت گردی کے خلاف جنگ جیتنے کے لیے افکار و نظریات کی جنگ جیتنا ہوگی“۔

امریکی ذمہ داران پوچھ رہے ہیں کہ ”دنیا امریکا سے نفرت کیوں کرتی ہے؟“ خود صدر بش بھی یہ ”معصومانہ“ سوال دہرا چکے ہیں۔ لیکن پھر اس سوال کے جواب تک پہنچے بغیر یا اسے نظر انداز کرتے ہوئے مسلم دنیا میں امریکا سے نفرت ختم کرنے کے لیے تقریباً ایک ارب ۳ کروڑ ڈالر خرچ کر دیے گئے۔ اس غرض سے عربی اور دیگر کئی زبانوں میں ٹی وی چینل اور ریڈیو اسٹیشن کھولے گئے، فلمیں بنائی گئیں، مشہور فلمی ستاروں کو انسانی امداد کے مختلف پروگراموں کا نمائندہ بنا کر مسلم دنیا کے دورے کروائے گئے۔ رسالے، کتابیں اور رپورٹیں شائع کی گئیں۔ عراق میں صدام کی آمریت کے

خاتمے اور افغانستان و عراق کے تاریخی ”انتخابات“ کا ڈھنڈورا پیٹا گیا۔ امریکی سفرانے مسلم اسکولوں کے دورے کیے۔ بچوں میں کتابیں اور چاکلیٹ تقسیم کیے اسکولوں کی دیواروں پر رنگ و روغن کرنے کی سماجی تقریبات منعقد کر کے تصویریں بنوائی گئیں۔ انڈونیشیا، پاکستان اور کئی مسلم ملکوں میں امریکی امداد سے مساجد میں سفیدیاں کی گئیں، درباروں پر حاضریاں دی گئیں۔ غرض یہ سب کچھ کیا گیا لیکن جائزوں نے یہی بتایا کہ دنیا میں امریکا سے نفرت کم نہیں زیادہ ہی ہو رہی ہے۔

امریکی دانش وروں کا کہنا ہے کہ: سوویت یونین کے خلاف سرد جنگ نسبتاً آسان تھی کیونکہ وہ ایک بے خدا سیاسی نظریے کے خلاف تھی، لیکن دہشت گردی کے خلاف جنگ بہت مشکل ہے کیونکہ اس کا تعلق دین سے ہے۔ ایک تھنک ٹینک ”کنسن سنٹر“ کی دانش ورزینو پاراں لکھتی ہے: ”امریکیوں کے لیے خصمہ یہ ہے کہ اب ہمیں دین اسلام جیسے مذہب سے نظریاتی چیلنج درپیش ہے جو جدوجہد کا دین ہے۔ اس کے گرد سیاسی اہداف کا ہالہ ہے، قیادت ہے، افواج ہیں..... یہ دین کوئی ایسا مسئلہ نہیں ہے جس پر امریکی پالیسی ساز کسی راحت کدے میں بیٹھ کر بحث کریں۔ یہ ایک فاشٹ نظریہ ہے۔“

”فاشٹ نظریے“ کے مقابلے کے لیے امریکانے مسلم دنیا کے دل و دماغ جیتنے کی ایک جنگ شروع کی ہے۔ لیکن دوسری طرف.....

گوانتانامو بے کے فوجی پتھروں میں بند سیکڑوں ”دہشت گردوں“ سے کیے جانے والے امریکی ”حسن سلوک“ کی تفصیلات سے دنیا بے خبر تھی۔ تین سال سے زائد عرصے تک آہنی پتھروں کے مہمان رکھنے کے بعد ان میں سے کچھ ”دہشت گردوں“ کو رہائی ملنا شروع ہوئی تو امریکی ”خوش نما“ چہرے کے کچھ مزید خدو خال دنیا کے سامنے آئے۔ قیدیوں پر تشدد اور انھیں عذاب دینے کے بارے میں تو شاید ہر شخص کے ذہن میں کوئی نہ کوئی خاکہ بنتا ہو..... لیکن جو کچھ ان قیدیوں نے بیان کیا اور نیوزویک سمیت مختلف رسائل و اخبارات اور ٹی وی چینلوں نے ان کا کچھ حصہ شائع اور نشر کیا، وہ ان سب اندازوں اور خاکوں سے کہیں بڑھ کر گھناؤنا تھا۔

چند ہفتے پیشتر رہا ہونے والے مراکش کے ایک نوجوان محمد مزدن نے الجزیرہ کو انٹرویو دیتے ہوئے کہا کہ ”وہ ہمیں عذاب و اذیت دیتے تھے لیکن سب سے سخت روحانی عذاب دینے کے لیے وہ ہمارے سامنے نعوذ باللہ قرآن کریم پھینک کر اس پر پیشاب کر دیتے تھے۔ اسلامی شعائر کا مذاق

اڑاتے تھے۔ ہم نماز پڑھنے لگتے تو سامنے مختلف جنس جنسی حرکات میں لگ جاتے۔ ایک نوجوان سے دورانِ تفتیش، ایک خاتون امریکی فوجی نے اپنے مخصوص دنوں کی غلاظت اس کی داڑھی پر مل دی.....“ ایک نہیں دسیوں گواہیاں ہیں۔ گوانتانا موبے کا چپہ چپہ امریکی کیمروں کی زد میں رہتا ہے۔ امریکی انتظامیہ کے پاس تو بل بل کی رپورٹ ہوگی لیکن یہ خبریں آنے کے باوجود اب تک کوئی شفاف تحقیق نہیں کی گئی۔ کسی مجرم کے جرم کا تعین نہیں کیا گیا۔ اب تک یہ ضمانت نہیں دی گئی کہ اب کبھی وہاں اس طرح کی بحیثیت کا ارتکاب نہ ہوگا۔

تین سال بعد رہائی پانے والے ایک اور قیدی بدرالزمان بدر نے اے آر وائی کو انٹرویو دیتے ہوئے کہا کہ قیدیوں کے جنگلوں میں کموڈ لگے ہوئے تھے۔ بعد میں ساری غلاظت ایک ڈرم میں جمع ہو جاتی، جس میں سے مٹینیں کھینچ کر لے جاتیں۔ اسی غلاظت میں نعوذ باللہ قرآن بھی پھینک دیا جاتا۔ ہم احتجاج کرتے، بھوک ہڑتال کرتے، وہ قہقہہ لگاتے.....

انسانیت و اخلاق سے عاری ان خبروں کے آنے کے بعد سے پوری دنیا کے مسلمانوں کے دل پر آرے چل رہے ہیں۔ مسلسل مظاہرے اور احتجاج ہو رہے ہیں۔ متحدہ مجلس عمل کے سربراہ محترم قاضی حسین احمد کی اپیل پر ۲۷ مئی ۲۰۰۵ء کا عالمی یوم احتجاج بھی اس کی ایک کڑی ہے۔ یہ احتجاج مسلسل جاری رہے گا، لیکن کیا امریکی دانش ور اور پالیسی ساز یہ سمجھنے میں کامیاب ہوں گے کہ دنیا میں امریکا سے نفرت کیوں بڑھ رہی ہے؟ مسلمانوں کے دل و دماغ جیتنے کی اس جنگ میں امریکا کیوں شکست کھا رہا ہے؟

ضرورت ہے کہ امریکی معاشرے کے فہمیدہ عناصر آگے بڑھ کر اپنے حکمرانوں اور میڈیا کے گمراہ کردہ عوام کو یہ سمجھائیں کہ نفرت ختم کرنے اور عام مسلمانوں کی نظر میں پسندیدہ ہونے کے لیے امریکا کو صرف یہی کرنا ہے کہ وہ ایک طرف فلسطین، کشمیر، چیچنیا اور دوسرے مقامات ظلم پر اپنا رسوخ حق و انصاف کے لیے استعمال کرے، افغانستان اور عراق کے عوام سے معافی مانگے اور فوجیں واپس نکال لے، مسلم ممالک میں حقیقی جمہوری قوتوں کو برسر کار آنے دے، آمروں کی سرپرستی بند کر دے، دوسری طرف اپنے ملک میں مسلمانوں سے باعزت سلوک کرے۔ یہ ”عظیم“ امریکا کے لیے کیوں ناممکن ہے؟ اس کی قیمت پوری انسانیت کو ادا کرنا پڑ رہی ہے۔